



ARBITRU

Dott. Deborah Schembri

Seduta ta' nhar it-Tlieta 1 ta' Ottubru, 2024

Talba Nru: CCT100/24/DS

Raisa & Roderick Ellul

Vs

E' Casa Ltd.

It-Tribunal

Ra l-avviż tar-rikorrenti pprezentat fl-10 ta' Mejju, 2024 fejn talbu illi s-soċjeta' intimata tirrifondi l-ammont ta' elf u hames mitt Ewro (€1,500) fi hlas ta' sufan illi ma wasalx skont l-ispeċifikazzjonjiet illi gie ordnat bihom ;

Ra illi s-soċjeta' intimata debitament notifikata bl-avviż tat-talba u tas-smiegh dahhlet risposta fis-6 ta' Ġunju, 2024;

Ra illi l-partijiet prezentaw il-pużizzjoni taghhom waqt dawn il-proċeduri;

Ra l-atti kollha tal-kawża.

Sema' x-xhieda prodotti, bil-gurament.

Ikkunsidra

Illi mill-provi jirrizulta illi l-atturi kkonfermaw il-punti essenzjali tat-talba taghhom, bl-informazzjoni illi niżzlu fiha, taht gurament kif ukoll ziedu xi nformazzjoni addizzjonali permezz tax-xhieda taghhom.

Illi s-soċjeta' intimata tat ir-risposta taghha fejn spjegat ghaliex fl-opinjoni taghha dak mitlub ma setghax jintlaqa' minnha.

Illi l-fatti in succint huma s-segwent: l-atturi kienu ordnaw sufan bl-isem Icarus li kien jinkorpora *chaise longue* bi *storage facility*, liema *storage facility* kienet tinsab f'dan il-mudell specifiku f'ghamla partikulari, liema giet riprodotta diversi drabi f'dokumenti fl-atti. L-atturi kellmu lis-soċjeta' intimata xi granet wara li saret il-konsenja sabiex jinfurmaw lill-istess soċjeta' illi s-sufan wasal minghajr *storage* u s-soċjeta' intimata, wara li għadda il-ferroagosto, stante illi s-sufan kien ordnat minn Sqallija, ordnat il-mudell bl-istorage għall-atturi. Ir-rapprezentanta tas-soċjeta' intimata tghid illi dan gie ordnat f'Settembru, 2023 u wasal f'April, 2024. Meta wasal, jidher illi wasal il-mudell bl-istorage u l-kumpanija kienet ordnat ukoll cover għas-sufan kollu sabiex ma jkunx hemm diskrepanza tal-kulur pero' meta marru bih għand l-atturi huma ma aċċettawhx għaliex qalu illi riedu l-arm rest differenti. Kien hemm ukoll issue b'xi parts illi ma kienux imwahnin in-naħa t-tajba pero' din kienet xi haġa li setgħet faċilment tiġi rimedjata fuq il-post. Is-soċjeta' intimata, għalkemm hasset illi dan is-sufan issa kien komplut kif suppost, la l-klijenta uriet ix-xewqa li jkun differenti u cioe' bl-arm rest titla' sabiex ikun hemm aktar *storage space*, provat tikkontentiha anki jekk dan il-mudell ma kienx jeżisti u fil-fatt, b'negożjati mal-manifatturi kienu lesti jagħmlu mudell custom made għall-atturi illi pero' fil-frattemp laħqu taw bidu għall-proċeduri li wasslu għall-kawża odjerna. Huma qieghdin jitolbu l-flus lura tas-sufan filwaqt illi s-soċjeta' attriċi thoss illi kienu l-atturi illi meta nġhataw is-sufan bix-*chaise longue* bl-istorage kif ordnat m'aċċettawhx u dan ma kienx tort tagħhom.

It-Tribunal ikkunsidra numru ta' fatturi, fosthom il-fatt illi veru illi kien hemm żball minn naħa tal-manifattur li baġhat il-parti tas-sufan mhux skond l-ispeċifikazzjonijiet mitluba pero' f'dak l-istadju l-atturi kienu lesti jistennew li tasal il-parti tas-sufan kif xtaquha huma. Ikkunsidra wkoll illi meta giet din il-parti tas-sufan, m'hemm l-ebda prova prodotta mill-atturi li din ma kienetx il-parti li originarjament ordnaw. Huma jgħidu illi kien hemm xi partijiet illi kienu mwahnin naħa flok oħra pero' dawn l-affarijiet meta jkollok għamara li tista' tinfetah b'zewġ modi huma faċilment rimedjabbli fuq il-post. L-atturi xtaqu *arm rest* titla' sabiex ikun hemm aktar *storage* pero' meta raw is-sufan fix-*showroom* ma kienx hemm sufan bl-istorage w'għaldaqstnat il-pretenzjoni tagħhom hija waħda li tissupera dak illi kien rikjest minnhom originarjament.

F'dan l-istadju t-Tribunal huwa moralment konvint illi l-parti tas-sufan kif mibdula kienet korretta u l-atturi m'aċċettawhiex kapriċċiosament għaliex xtaqu aktar *storage space* u mhux għaliex ma kienetx dik illi ordnaw. It-Tribunal ikkunsidra wkoll il-fatt illi s-soċjeta' intimata kienet diligenti biżżejjed ukoll illi tordna *cover* komplut sabiex is-sufan ikun kollu kulur wiehed anke jekk l-atturi kienu huma stess ilhom jużawh sena. U finalment ikkunsidra wkoll l-offerta oltre li ġeneruza li l-manifattur jimmanifattura dik il-parti tas-sufan preċiżament kif xtaquha l-atturi għalkemm ma tinstab fl-ebda parti mill-katalogu u ma setgħu qatt kienu ordnawha kif pretendew li tiġi.

Illi f'dan l-isfond dan it-Tribunal ma jsibx illi t-talba tal-atturi hija ġustifikata fil-liġi mix-xhieda li nġhatat u mill-provi dokumentarji illi ġew prodotti fl-atti u għaldaqstnat m'hemmx bażi legali sabiex din it-talba tiġi akkolta.

Ġaladarba ma kienx hemm talbiet ulterjuri dan it-Tribunal mhux ser jippronunzja ruħhu dwar kif għandha tiġi rizzolta l-pendenza bejnet il-partijiet u ser jillimita ruħhu biex jaġhti d-deċiżjoni tiegħu fuq dak strettament mitlub minnu pero' jissolleċita l-partijiet sabiex jipprovaw isibu soluzzjoni amikevoli.

Deciżjoni

Għaldaqstant, għar-raġunijiet kollha hawn fuq imsemmija, wara li ra l-atti, ra l-Kap 378 tal-Liġijiet ta' Malta, u wara li qies iċ-ċirkostanzi kollha tal-każ, dan it-Tribunal jidhirlu illi r-rikorrenti ma provawx il-każ tagħhom suffiċjentement u sal-grad rikjest mill-liġi u għalhekk skont il-mertu u l-ġustizzja sostantiva kif ukoll skont l-ekwita' ihoss illi t-talba tagħhom għandha tiġi miċhudha fl-intier tagħha.

Għall-dawn il-motivi, jaqta' u jiddeciedi billi jiċhad it-talba tal-atturi.

Bl-ispejjes kontra l-istess attur.



Deborah Schembri

B.A. (Leg. & Hum. St.) (Melit.),
P.G. Cert. (Parental Alienation)(IFT-Malta),
M.A. (Bioethics) (Melit.), LL.D. (Melit.),
Adv. Trib. Eccl. Melit.

Arbitru